

Tíðargreinin: eitt íkast til føroyska orðaskiftið

Sosialurin hevur tíðargrein í blaðnum týsdag og hósdag. Hevur tú hug at gera títt íkast til føroyska kjakið í 2009? Send eina grein til post@sosialurin.fo - Kravið er, at greinin er á leið 6000 tekn og skrivað í essay stíli

Vit eiga at lóggeva móti dumping á arbeiðsmarknaðinum

**TÍÐARGREININ**

John Johannessen,
Form. Javnaðarfl. á tingi

Tað hevði sæmt seg, um politiski myndugleikin ásetti við lóg, at í Føroyum eru tað føroyskir sáttmálar, sum skulu vera minsta áseting á arbeiðsmarknaðinum, um útlenskar fyrirkur ætla sær higar at arbeiða

Seta vit greiðar reglur fyri, at útlensk arbeiðsmegi í Føroyum skal lønast eftir føroyskum sáttmálaviðurskiftum, megna vit at sláa tvær flugur í einum. Tá forða vit fyri lønardumping og hægri arbeiðsloysi. Men vit syrgja somuleiðis fyri, at kappingin er á jøvnum støði ímillum føroyskar og útlenskar fyrirkur, ið bjóða uppá arbeiði í Føroyum.

Spara 6 mió. eftir reyv

Tað hevur verið frammí, at landskassin sparir 6 milliónir krónur, av tí at ein íslenskur fyrirkur við lægri lønarútreiðslum enn ein føroyskur fyrirkur hevur fingið arbeiðið at klæða Landssjúkrahúsið av nýggjum.

Eftir mínum tykki spara vit í hesum føri eftir reyv. Tey, sum tosa um hesa sparingina, gloyma, at ein stórir partur av pengunum høvdu komið inn aftur í landskassin sum skattakrónur, um arbeiðið varð gjørt av føroyskum handverkarum.

Men vit eiga fyri tað ikki at forða fyri, at útlendingar kunnu bjóða upp á arbeiði í Føroyum. Tað sum er galið í hesum føri er, at vit avlaga føroyska arbeiðsmarknaðin við at lata útlenskar fyrirkur koma inn í landið við øðrum lønartreytum enn hjá okkum sjálvum. Hetta leggur upp til eina lønardumping í føroysku handverkaravinnuni og úttan iva í øðrum vinnnum eisini. Hetta skapar eina ójavna kappingarstöðu ímillum



føroyskar og útlenskar fyrirkur. Og at enda økir hetta eisini um føroyska arbeiðsloysið.

Seta treytir

Tað er púra vanligt, at lond seta treytir, ið byrgja upp fyri, at slíkt sum hetta kann henda. Eisini um londini hava sáttmálar við hvørt annað um tey fyra frælsini, soleiðis sum Føroyar hava tað við Ísland ígjøgnum Hoyvíkssáttmálan ella Íslandssáttmálan, sum hann eisini verður nevndur.

Føroyar eru eftir øllum at døma einasta Norðurlandið, ið ikki hevur sett treytir á hesum øki. Og nú hetta málið snýr seg um íslenska arbeiðsmegi, er vert at nevna, at júst Ísland er eitt tað landið, ið hevur harðastu treytir hesum viðvíkjandi. Íslendingar hava til dømis lóg

um rættindi og skyldur hjá útlenskum fyrirkum úr EFTA, EBS og Føroyum, sum senda arbeiðsfólk til Íslands at virka á teirra arbeiðsmarknaði. Hetta júst tí, at Ísland annars hevur sáttmála við EFTA, EBS og Føroyar um frælsan flutning av arbeiðsmegi.

Nú figgjarkreppan rakar, hava vit upplivað tað fyrsta dømið um lønardumping og ójavnar kappingartreytir orsakað av geografiskari staðseting hjá eini arbeiðstakarafyrirku. Tað er umráðandi, at vit steðga hesari gongd í føðingini, soleiðis at vit sleppa undan keðiligum avleiðingum í nærmastu framtíð.

Vit eiga at áseta við lóg, at í Føroyum eru tað føroyskir sáttmálar, sum skulu vera minsta áseting á arbeiðsmarknaðinum, um útlenskar fyrirkur ætla sær til Føroya at arbeiða.

Partur av alheimsgerðini
Ímeðan kjakið gongur heitt um føroyska úttanríkispolitikkinn og harvið møgugan EFTA ella ES limaskap, so er júst hetta málið ein týðningarmikið liður í neyðugu fyrireikingunum at gerast partur av einum størri arbeiðsmarknaði.

Fáa vit neyðugu arbeiðsmarknaðarlóggávuna upp á pláss, eru vit eisini betri brynjað til avbjóðingarnar, um vit gerast partur av EFTA, og eisini tá vit gera aðrar 2. ættarliðssáttmálar við lond og við felagsskapir av londum.

Vit lurtaðu eftir vinnuni og góvu arbeiðsmegi úr ES londum frítt at koma til Føroya at virka. Hetta var skilagott, hóast vit helst lógu sjóvarfallið av okkum. Nú eiga vit at lurta eftir fakfeløgnum og vinnuni og gera nakað við

lønardumpingina, ið serliga íslendingar gjøgnum Íslandssáttmálan eru førir fyri at fremja í Føroyum.

Nú eg nevndi arbeiðsmegina úr ES, er rætt at nevna, at vit júst í teirri lóggávuni settu greiðar minstulønartreytir. Vit ásettu, at útlenska arbeiðsmegin úr ES-londum skuldi liva upp til sáttmálarnar á arbeiðsmarknaðinum her heima. Somu treytir hava vit fyri arbeiðsmegi úttan fyri ES lond.

Tað er onki sum forðar okkum við lóg at áseta treytir fyri arbeiðsmegina hjá fólki, sum koma her við fyrirkum gjøgnum Íslandssáttmálan. Landsstýrið skal bara ráðføra seg við partarnar á arbeiðsmarknaðinum og síðani bera uppskotið niðan í tingið.